

Müstəqil siyasətin yaratdığı realıq

Prezidentin BMT-dəki çıxışı Azərbaycanın global prosesləri müəyyənləşdirən dövlətə çevrildiyini göstərir

Prezident İlham Əliyevin BMT Baş Assambleyasının 80-ci sessiyasındakı çıxışı həm tarixi retrospektiv, həm də gələcəyə baxış bucağının mükəmməlliyi baxımından mühüm əhəmiyyət kəsb edir.

Dövlətimizin başçısının çıxışı təkcə Azərbaycanın regional siyasətini deyil, həm də beynəlxalq hüquq, global enerji təhlükəsizliyi, iqlim dəyişmələri və beynəlxalq əməkdaşlıq məsələlərində ortaya qoyduğu prinsiplərin inikasıdır. Prezidentin nitqi Azərbaycanın son 30 ildə keçdiyi mürəkkəb yolun yekunu kimi təqdim olunur və dövlətimizin beynəlxalq münasibətlər sistemində strateji xəttini açıq şəkildə ortaya qoyur.

Milli Məclisin deputatı Elçin Mirzəbəyli qəzetimizə açıqlamasında bildirib ki, Prezidentin nitqinin mərkəzində Azərbaycan ərazilərinin 30 ilə yaxın işğal dövrü, ölkəmizin ədalətsizliyə məruz qalması, nəhayət, 2020-ci ildə Vətən müharibəsi ilə beynəlxalq hüququn bərpa olunması dayanıb. Prezident İlham Əliyev diqqəti bir daha BMT Təhlükəsizlik Şurasının kağız üzərində qalan qətnamələrinə yönəltməklə göstərdi ki, Azərbaycanın qələbəsi həm də selektiv yanaşmalara, ikili standartlara rəğmən beynəlxalq hüququn üstünlüyünün təsdiqi oldu. "Ən mühüm məqam isə müharibədən dərhal sonra sülh gündəliyinin elan olunmasıdır. Bu, Azərbaycanın qalib tərəf olaraq dayanıqlı barışıq və qarşılıqlı tanınma əsasında yeni regional düzen qurmaq istədiyini nümayiş etdirir. Çıxışın mühüm hissəsinin Azərbaycan-ABŞ münasibətlərinə həsr edilməsi və Vaşinqton Sammitində əldə olunan razılaşmalara diqqət çəkilməsi tamamilə təbii qəbul olunmalıdır", - deyərək əlavə etdi.

Deputat bildirib ki, Strateji Tərəfdaşlıq Xartiyasının hazırlanması ilə bağlı razılaşma, Zəngəzur dəhlizi (TRIPP), "907-ci düzəliş"in icrasının dayandırılması və enerji, təhlükəsizlik, iqtisadiyyat sahələrində əməkdaşlığın genişlənməsi istiqamətində əldə olunan nəticələr Azərbaycanın xarici siyasətində yeni mərhələ kimi qiymətləndirilə bilər. Bu, həm də Azərbaycanın çoxvektorlu siyasətinin uğuru kimi diqqət çəkir: Bakı eyni anda həm Avropa, həm ABŞ, həm də Asiya istiqamətlərində paralel şəkildə strateji kurs izləyir və bu kursu balanslaşdırılmış şəkildə məharətlə idarə etməyi bacırır.

E.Mirzəbəyli deyib ki, Prezident İlham Əliyevin çıxışında Böyük qayıdış proqramının Azərbaycanın uğurlu postmünaqişə siyasətinin nümunəsi



kimi təqdim edilməsi də, mühüm strateji önəm daşıyır: "Azad edilmiş ərazilərdə yenidənqurma, şəhərlərin, kəndlərin, tarixi, mədəni, dini abidələrin bərpası Azərbaycanın təkcə iqtisadi deyil, həm də mədəni qələbəsinə təsdiqləyir. Prezident İlham Əliyevin BMT Baş Assambleyasındakı çıxışı Azərbaycanın yeni beynəlxalq münasibətlər sistemindəki yerini və rolunu aydın şəkildə əks etdirir: Azərbaycan qalib dövlət olaraq tarixi və hüquqi ədaləti bərpa edən, regional barışa, enerji və nəqliyyat sahəsində global təhlükəsizliyə töhfə verən, iqlim diplomatiyasında lider rolunu özünə götürən, iqtisadi sabitliyi və humanitar diplomatiyası ilə beynəlxalq etimad qazanan bir ölkədir!"

Deputat vurğulayıb ki, Prezidentin nitqində diqqətçəkən və ekosistem üçün həyati əhəmiyyət kəsb edən məqam Xəzərin problemləri ilə bağlıdır. Prezidentin Xəzərin sürətlə azalması ilə bağlı xəbərdarlığı regional hədudlardan kənara çıxır və global əhəmiyyət daşıyır. Xəzər dənizi dünyanın ən böyük qapalı su hövzəsi olmaqla yanaşı, yüz illərdir ki, region xalqlarının həyat mənbəyidir. Lakin son onilliklərdə müşahidə edilən proseslər, o cümlədən iqlim dəyişikliyi, çay axınlarının azalması, sənaye çirkənməsi və idarəetmə mexanizmlərindəki boşluqlar Xəzərin mövcud vəziyyətini daha da ağırlaşdırıb. Prezidentin "bu gün vəziyyət daha acınacaqlıdır" fikri real mənzərəni əks etdirir və beynəlxalq ictimaiyyət üçün ciddi siqnal verir.

E.Mirzəbəyli bildirib ki, Xəzərin gələcək taleyi yalnız region ölkələrinin deyil, beynəlxalq ictimaiyyətin də diqqətində olmalıdır: "Ekosistemin qorunması, balıqçılıq və nəqliyyat infrastrukturunun təhlükəsizliyi, eləcə də sahiləni əhalinin sosial rifahı məsələsi bütün dünya üçün vacibdir. Azərbaycan bu məsələdə nümunəvi mövqə sərgiləyir. Bərpaolunan enerji layihələri, tullantıların idarə olunması, "yaşıl zona"ların yaradılması ölkəmizin ekoloji məsuliyyətini göstərir".

Deputat vurğulayıb ki, bütövlükdə, Prezidentin nitqi Azərbaycanın dünya siyasətində yalnız iştirakçı deyil, həm də global proseslərin istiqamətini müəyyənləşdirən dövlətə çevrildiyini nümayiş etdirir. Prezident İlham Əliyevin çağırışı sübut edir ki, yeni dünya düzəninə ədalət, bərabərlik və beynəlxalq hüquqa hörmət üzərində qurulması mümkündür və Azərbaycan bu prosesdə aparıcı rol oynamağa hazırdır.

Əsmər QARDAŞXANOVA,
"Azərbaycan"